



Press Release

PR202288

17.11.2020

STQARRIJA MILL-MINISTRU FL-UFFIĊĊJU TAL-PRIM MINISTRU

*L-ishab soċjali u s-soċjetà ċivili, b'opportunità li jiddiskutu mas-Sur Leo Brincat l-impatt tal-
hidma tal-Qorti Ewropea tal-Awdituri fuq pajjiżna*

Il-MEUSAC u l-Ministru fi hdan l-Uffiċċju tal-Prim Ministru Carmelo Abela ltaqgħu mar-rappreżentati tas-sħab soċjali u s-soċjetà ċivili għal laqgħa online mas-Sur Leo Brincat, Membru tal-Qorti Ewropea tal-Awdituri. Fil-laqgħa, is-Sur Brincat ta harsa lejn il-funzjonijiet tal-Qorti Ewropea tal-Awdituri, b'esperjenzi prattiċi fuq il-hidma ta' din il-Qorti Ewropea.

Din il-laqgħa kienet opportunità biex ikun magħruf aħjar dak li twettaq din l-istituzzjoni tal-Unjoni Ewropea u l-impatt tagħha fuq pajjiżna bħala Stat Membru. Kien hemm ukoll hin li fih il-partecipanti intervjenew b'mistoqsijiet u kummenti.

Il-Ministru Carmelo Abela, fl-intervent tiegħu qal lit-trasparenza, l-integrità u l-kontabbiltà huma elementi essenzjali f'demokrazija. Tkellem kif għalkemm il-Qorti Ewropea tal-Awdituri hafna drabi ma tissemmiex daqs l-istituzzjonijiet l-oħra kif żgur jisthoqqilha, xogħolha hu importanti hafna biex tħares il-kontabbiltà u t-trasparenza fil-għbir u l-infiq tal-fondi tal-Unjoni.

Semma kif l-importanza ta' din l-istituzzjoni toħroġ mill-fatt li wara kollox ix-xogħol ewlieni tagħha hu li tħares l-interessi finanzjarji ta' kull wieħed u waħda minna bħala ċittadini tal-Unjoni Ewropea. Nistgħu ngħidu għalhekk li l-membri kollha tal-qorti tal-Awdituri jgħamlu dan ix-xogħol f'isema kull wieħed u waħda mill-miljuni ta' ċittadini tal-Unjoni Ewropea.

“Iċ-ċittadini tal-Unjoni Ewropea, bi dritt jistennew li jkunu rashom mistrieħa kif qed jintefqu flushom. Prinċipju importanti fl-infiq tal-finanzi tal-Unjoni Ewropea, li wara kollox jiġu l-biċċa kbira minnhom mill-kontribuzzjonijiet tal-Istati Membri, u allura taċ-ċittadini nfushom”, qal il-Ministru Abela.

Żied jgħid li huwa kruċjali li jkun hemm mekkaniżmi li jaraw li l-finanzi jintefqu skont ir-regolamenti stabbiliti u li fuq kollox ikunu qegħdin jilhqqu l-għanijiet li għalihom jintużaw – biex iħallu l-aħjar riżultati.

Ikkonkluda billi qal li se tkompli l-hidma biex tissaħħaħ il-MEUSAC, li tgħin sabiex il-proċess tal-applikazzjonijiet għal fondi Ewropej għal entitajiet u għaqdiet f'pajjiżna, ikunu kompetittivi u li jistgħu jiġu attwati.

Il-Qorti Ewropea tal-Awdituri hi meqjusa bħala l-awditur estern u indipendenti tal-Unjoni Ewropea biex tħares l-interessi taċ-ċittadini Ewropej li jħallsu t-taxxi, tara li l-fondi tal-Unjoni Ewropea jingabru u jintużaw b'mod korrett, u tgħin biex jitjieb l-immaniġġjar tal-finanzi tal-Unjoni Ewropea.